

بِسْمِ اللّٰهِ الرَّحْمٰنِ الرَّحِیْمِ

جب بادبانِ کشتی شاہِ اُمم گرا ۱ یعنی زمیں پہ فوجِ خدا کا علم گرا
گھوڑے سے واں برادرِ عالی ہمم گرا یاں فاطمہ کے لال پہ کوہِ اَلم گرا
صدمہ ہوا یہ دل پہ امامِ انام کے
خم ہو گئے کلیجے کو ہاتھوں سے تھام کے

بجتا تھا واں سپاہ میں نقارہٴ ظفر ۲ ماتم تھا نوجوانیِ عباس کا ادھر
بیٹھے تھے فرشِ خاک پہ سلطانِ بحر و بر اکبر کھڑے تھے سامنے چپکے جھکائے سر
پاسِ ادب سے شاہ کے کچھ کہہ نہ سکتے تھے
چہرہ تھا سرخ، آنکھوں سے آنسو ٹپکتے تھے

اعدا پکارتے تھے کہ یا شاہِ دیں پناہ ۳ باقی ہے کوئی اور کہ بس ہو چکی سپاہ
عباس سا تو اب کوئی ہوگا نہ خیر خواہ بھیجو کسی کو جلد کہ ہم دیکھتے ہیں راہ
چُننے دو گلِ پسر کو شہادت کے باغ سے
کب تک بچائیے گا کلیجے کو داغ سے

دنیا سے کوچ کر گئے عباسِ نامدار ۴ اب بے چراغ ہے لحدِ شیرِ کردگار
حضرت کا شکر و صبر ہے عالم پہ آشکار مثلِ خلیلِ کیجیے فرزند کو نثار
آہیں نہ بھریے، پیٹ کے سر کو نہ روئیے
جب جانیں ہم کہ کھو کے پسر کو نہ روئیے

بھائی کا داغ اور ہے، داغِ پسر ہے اور ۵ بازو کا درد اور ہے، دردِ جگر ہے اور
قوتِ بدن کی اور ہے، نورِ نظر ہے اور سینے کا زخم اور ہے، دردِ کمر ہے اور
گر صبر ہے تو گود کے پالے کو بھیجئے
نیزوں میں اپنے گیسوؤں والے کو بھیجئے

دشوار ہے اگر غمِ فزندِ نوجواں ۶ مرنے کو آپ آئیے یا قبلہٴ زماں
مشاق تیر ہیں تبر و خنجر و سناں جان اپنی دیجئے جو ہے پیاری پسر کی جاں
اصغرؑ سے کچھ غرض ہے نہ اکبرؑ سے کام ہے
ہم کو تو آپ کے سرِ انور سے کام ہے

حضرت نے مسکرا کے نظر کی سوئے پسر ۷ نعلینِ عرش سا پہ جھکا یا پسر نے سر
فرمایا کیا ارادہ ہے اے غیرتِ قمر کی عرضِ اذن دیجئے یا شاہِ بحر و بر
عباسؑ کے فراق نے مارا غلام کو
بس اب نہیں ہے صبر کا یارا غلام کو

شہ نے کہا خوشی ہے بہر حال خاکسار ۸ تم سے جو سو پسر ہوں تو اس راہ میں نثار
پر میں نہ دوں گا رخصتِ میدانِ کارزار اس امر میں تمہاری پھوپھی کو ہے اختیار
راضی ہوں وہ تو داغِ انھیں دے کے جائیے
پالا ہے جس نے اُس سے رضالے کے جائیے

روکوں گا میں تمہیں، یہ نہ کیجو کبھی خیال ۹ صابر خدا کی راہ میں ہے فاطمہؑ کا لال
صدقے ہے نورِ عین، تصدق ہے جان و مال طفل و جوان و پیر کا حافظ ہے ذوالجلال
ماں کون، باپ کون، عطا کبریا کی ہے
اولاد ہے تو کیا ہے، عنایت خدا کی ہے

سو طرح کا ملال ہوا میں نے کچھ کہا؟ ۱۰ بے جاں حسنؑ کا لال ہوا، میں نے کچھ کہا؟
بھائی کا انتقال ہوا، میں نے کچھ کہا؟ سب باغ پائمال ہوا، میں نے کچھ کہا؟
آنکھوں کا نور جائے کہ گھر بے چراغ ہو
حاضر دل و جگر ہے، تمھارا بھی داغ ہو

خیمے میں آئے روتے ہوئے اکبرِ حزیں ۱۱ چھاتی لگایا ماں نے، پھوپھی نے بلائیں لیں
اک آہ سرد بھر کے یہ بولا وہ مہ جبین نرنغے میں ظالموں کے اکیلے ہیں شاہِ دیں
روتے ہیں غیر سید والا کے حال پر
اماں مقامِ رحم ہے بابا کے حال پر

اعدا کا ظلم، بھائی کا غم، تین دن کی پیاس ۱۲ بازو شکستہ، ضعفِ بصارت، ہجومِ یاس
اب میں ہوں اور کوئی نہیں شاہِ دیں کے پاس اس پر بھی اضطراب نہیں کچھ، زہے حواس
گھیرے ہیں سب امامِ غریبِ الدیار کو
تنہا کھڑے ہیں تولے ہوئے ذوالفقار کو

تنہا کہاں امام، کہاں وہ ہجومِ عام ۱۳ میں یاں ہوں، اب تو اور بڑھی ہوگی فوجِ شام
فریاد ہے کوئی نہیں آتا ہمارے کام مٹتا ہے صفحہٴ دو جہاں سے پدر کا نام
مظلوم باپ آنکھوں کے آگے ہلاک ہو
بیٹا جوان ہم سا نہ پیوندِ خاک ہو

تقدیر نے کیا نہ شہادت سے بہرہ یاب ۱۴ اچھا مرے گے بعد شہ آسماں جناب
 ہم بھی نہیں اگر نہیں فرزندِ بوتراہ ذرہ کہاں، غروب ہوا جب کہ آفتاب
 دنیا کا نورِ نیرِ اعظم کے ساتھ ہے
 اپنی تو زندگی شہِ عالم کے ساتھ ہے

جب گھر لٹا تو شوکتِ شاہانہ پھر کہاں ۱۵ صاحب نہ ہو تو رونقِ کاشانہ پھر کہاں
 اندھیر جب ہو روشنی خانہ پھر کہاں گل ہوگی جو شمع تو پروانہ پھر کہاں
 ہم ہوں جہاں میں، دلبرِ ختمِ رُسل نہ ہو
 بلبل کی زندگی کا مزا کیا جو گل نہ ہو

دنیا سے جلد ہم کو اٹھالے ہمارا رب ۱۶ آغوشِ قبر میں ہو الہی ہمیں یہ شب
 صدقے ہوں غیر سبطِ نبی کے قدم پہ سب بیٹا مدد نہ کر سکے بابا کی ہے غضب
 مانع ہیں آپ اور پھوپھی سدراہ ہیں
 میرا قصور کچھ نہیں، زہرا گواہ ہیں

مجھ کو تو آرزو ہے کہ سر کو فدا کروں ۱۷ راہِ خدا میں فوج سے تنہا وغا کروں
 سر سے حقوقِ والدِ ماجد ادا کروں مالک مرے اگر نہ رضا دیں تو کیا کروں
 واں 'اِقْتُلُوا الْحُسَيْنَ' کا اعدا میں شور ہے
 پر کچھ ہمارا پالنے والوں سے زور ہے

تم دونوں صاحبوں سے مرے اب ہیں دو سوال ۱۸ اول تو یہ کہ دیجئے مجھے رخصتِ جدال
 رکھ لیجئے آبروئے پسر بہرِ ذوالجلال آگے مرے شہید نہ ہو فاطمہؑ کا لال
 للہ ہاتھ اٹھائیے اب نورِ عین سے
 اماں ہمیں عزیز نہ کیجئے حسینؑ سے

ہے دوسری یہ عرض جو رخصت نہیں قبول ۱۹ جلدی ہو کر بلا سے روانہ یہ دل ملول
یثرب سے کیا علاقہ ہے بطحا سے کیا حصول نے جائیں گے نجف، نہ سوئے روضہ رسولؐ
جنگل کی راہ لیں گے گریباں کو پھاڑ کے
کانی ہیں منہ چھپانے کو دامن پہاڑ کے

پوچھیں جو دوستانِ مدینہ مری خبر ۲۰ کہہ دیجیو نہ آئیں گے اب وہ کبھی ادھر
صدقے امامِ دیں پہ ہوئے سارے نامور کچھ اُن سے ہوسکی نہ مددگاریٰ پد
بستی بسا کے رن میں شہِ کربلا رہے
کنبے سے منہ چھپا کے وہ جنگل میں جارہے

رونے لگا یہ کہہ کے جو وہ چودھویں کا ماہ ۲۱ بنتِ علیؑ کی آنکھوں میں دنیا ہوئی سیاہ
بھاوج کے منہ پہ یاس سے زینبؑ نے کی نگاہ گردن ہلا کے ماں نے بھری ایک سرد آہ
بنتِ علیؑ تو خاک پہ تھرا کے گر پڑی
باتو پسر کے پاؤں پہ غش کھا کے گر پڑی

ان کو اٹھا کے خاک سے رونے لگا پسر ۲۲ بیٹے کے گرد پھر کے یہ بولی وہ نوحہ گر
مجھ کو بھی لے لو ساتھ جو منظور ہے سفر زینبؑ پکاریں چھوڑ کے ہم کو چلے کدھر
اچھا رضا حسینؑ سے لے لو تو جانیو
کاندھا مرے جنازے کو دے لو تو جانیو

کیوں پالنے کا حق یہی ہوتا ہے میں نثار ۲۳ اللہ، واری، بھول گئے سب ہمارا پیار
قدرت خدا کی، اب نہیں کچھ ہم کو اختیار بن بیاتے تم ابھی تو ہواے میرے گلزار
سہرا دکھا کے مادرِ پرِ غم کو چھوڑیو
آلے دلہن تو صدقے گئی ہم کو چھوڑیو

مرتے ہیں اشتیاق میں وہ دن خدا دکھائے ۲۴ یہ دائی اپنے ہاتھ سے دولہا تمہیں بنائے
 غل ہو کہ لو حسینؑ بہو گھر میں بیاہ لائے اچھا، نہ ہم سے آنکھ ملانا، دلہن تو آئے
 جیتے ہیں گر تو حسرتِ دل یوں نکالیں گے
 اب ہم تمہاری طرح سے پوتے کو پالیں گے

اک دن وہ تھا کہ سوتے تھے چھاتی پہ رات بھر ۲۵ کرتا وہ پہنے دوڑتے پھرنا ادھر ادھر
 یا داتی ہیں وہ ہنسلیاں، وہ کان کے گھر یا آج تیغ ہاتھ میں ہے، دوش پر سپر
 غازی ہو، صف شکن ہو، سعادت نشان ہو
 کیا کام ہم سے، نامِ خدا اب جو ان ہو

دادا کا مرتبہ دے تمہیں ربّ ذوالجلال ۲۶ قائم تمہارے سر پہ رہے فاطمہؑ کلال
 قابل ہے رحم کرنے کے واری ہمارا حال بچپن کی دائیوں کا بھی رکھتے ذرا خیال
 کس سے ہو پھر امید اگر تم سے یاس ہو
 اب تو تمہیں ہمارے بڑھاپے کی آس ہو

دنیا میں کوئی شخص لگاتا ہے گر شجر ۲۷ ہوتی ہے یہ امید کہ دے گا کبھی ثمر
 بالفرض یہ جہاں میں نہ پھولے پھلے گا گر خوش ہوں گے اس درخت کے سائے میں بیٹھ کر
 کچھ تو ملے ہمیں بھی ثمر اس نہال کا
 صدقے گئی ریاض ہے اٹھارہ سال کا

قوت تمہیں ہو دل کی تمہیں پارہ جگر ۲۸ یہ بھی خبر نہیں مجھے کب مر گئے سپر
 لاشیں بھی گھر میں آئیں تو پیٹا نہ میں نے سر میں کہتی تھی جیسے یہ مرا غیرتِ قمر
 اکبر تو ہے، اگر مرے پیارے نہیں، نہیں
 روشن ہے گھر میں چاند، ستارے نہیں، نہیں

باتیں یہ کر کے منہ پہ لیا گوشہ ردا ۲۹ سر چوب سے پٹک کے کہا وا محمداً
بس گر پڑا پھوپی کے قدم پر وہ مہ لقا کی عرض رو کے اے پھوپی اماں کروں میں کیا
میں بے وفا نہیں ہوں یہ روشن ہے آپ پر
نزع ہے فوج کا مرے مظلوم باپ پر

منہ سے ہٹائیے تو ردا بہر کردگار ۳۰ اچھا، نہ جائیں گے سوائے میدان کارزار
چادر ہٹا کے منہ سے، یہ بولی وہ دل نگار میں کون، صدقے جاؤں تمہیں کو ہے اختیار
اصغر ہو یا کہ تم ہو مجھے سب سے یاس ہے
رخصت گلا کٹانے کی لو، ماں تو پاس ہے

اکبرؑ نے ماں کے چہرہ اقدس پہ کی نظر ۳۱ ماں نے کیا اشارہ کہ اے غیرت قمر
تم سے پھوپی خفا ہیں جھکا دو قدم پہ سر قربان جاؤں عذر کرو ہاتھ باندھ کر
سر کی نہ کچھ خبر ہے، نہ چادر کا ہوش ہے
واری یہ پالنے کی محبت کا جوش ہے

جلدی سے ہاتھ جوڑ کے بولا وہ لالہ فام ۳۲ تقصیر عفو کیجئے اے خواہر امام
بس اب زباں سے کچھ نہیں کہنے کا یہ غلام میری تو ماں ہے آپ، مجھے کیا کسی سے کام
بندے پہ کی ہے ماں نے یہ شفقت نہ باپ نے
راتوں کو جاگ کر مجھے پالا ہے آپ نے

انصاف کیجئے کسے پیاری نہیں ہے جاں ۳۳ اور وہ علی الخصوص کہ جو ہوئے نوجواں
کرتا ہے کوئی باغ جوانی کا رائیگاں روتے ہیں پیر بھی جو چھٹے گلشن جہاں
لیکن جہاں سے آج گزرنا ہی خوب ہے
عزت پہ بات آئے تو مرنا ہی خوب ہے

اکبر نے یہ کلام کیے جب بہ صد ادب ۳۴ الفت کا جوش آگیا بنت علیٰ کو تب
 لے کر بلائیں چہرے کی بولی وہ تشنہ لب گڑھتے ہو کس لئے، میں تمہیں روکتی ہوں کب
 سچ ہے جہاں میں تم سا کوئی باوفا نہیں
 واری تمہارے سر کی قسم میں خفا نہیں

کیوں کانپتے ہو، اشک ہیں آنکھوں سے کیوں رواں ۳۵ تم راست گو ہو، سچ ہے تمہارا یہ سب بیاں
 لو میں نے دی رضا تمہیں اے میرے نوجواں تم جانو آگے، صدقے گئی یہ تمہاری ماں
 یوں تو تمام گھر کو محبت ہے آپ سے
 کچھ ماں کا حق بھی کم نہیں ہوتا ہے باپ سے

جس شب کو رونے لگتے تھے سوتے سے چونک کر ۳۶ گودی میں لے کے تم کو یہ پھرتی تھی تا سحر
 دشمن تمہارے ہوتے تھے ناخوش کبھی اگر بس جاگنا تھا اور دعائیں تمہیں رات بھر
 جب تم کراہتے تھے، یہ غش کھا کے گرتی تھی
 جھولے کے گرد صورت پروانہ پھرتی تھی

آنکھیں بچھائیں ماں نے جو تم گھٹنیوں چلے ۳۷ تلووں سے اس نے دیدہ حق ہیں سدا ملے
 نازوں سے، مہنتوں سے، مرادوں سے تم پلے صدقے ہوئی کبھی، تو لگایا کبھی گلے
 مادر نے اپنی عمر مصیبت میں کھوئی ہے
 برسوں یہ بی بی ایک ہی کروٹ سے سوئی ہے

باتوں نے ہاتھ جوڑ کے زینب سے یہ کہا ۳۸ صدقے گئی کنیز کی خدمت کا ذکر کیا
 اس قافلے میں آپ ہیں اب فاطمہ کی جا میں نے بھی دی، جو آپ نے بیٹے کو دی رضا
 صدقے ہے یہ بھی صورت پروانہ آپ پر
 پر کیا کرے کہ آج مصیبت ہے باپ پر

یہ ذکر تھا کہ آئے شہنشاہِ بحر و بر ۳۹ لے لیں بلائیں بھائی کی زینبؑ نے دوڑ کر
بانوؑ بھی روئی شہ کے قدم پر جھکا کے سر بولی لپٹ کے بالی سکینہؑ کہ اے پدر
سنتی تھی میں کہ رن سے علمدار آتے ہیں
لو اب تو گھر سے نہر پہ بھیا بھی جاتے ہیں

باتو کے منہ کو دیکھ کے حضرت نے یہ کہا ۴۰ کیوں سچ ہے، تم نے بیٹے کو مرنے کی دی رضا
وہ چپ ہوئی تو بولے بہن سے شہ ہدا کہیے پھوپھی بھیتجے میں کیا فیصلہ ہوا
راہیں سب ان کے روکنے کی بند ہو گئیں
سنتا ہوں میں کہ تم بھی رضامند ہو گئیں

ہاتھوں کو جوڑ کر علی اکبرؑ نے عرض کی ۴۱ اماں نے بھی رضا ہمیں دی اور پھوپھی نے بھی
زہراؑ کی وہ بہو ہیں تو یہ دخترِ علیؑ آقا سوال رد نہیں کرتے کبھی سخی
رویا جو میں تو ماں نے گلے سے لگالیا
مرنے کا اذن دے کے پھوپھی نے جلالیا

عاشق ہیں یہ حضور کی یا شاہِ نامدار ۴۲ مجھ سے ہوں سو پسر تو کریں آپ پر نثار
دیکھی ہیں کس نے بیبیاں ایسی فلک وقار وہ ہاجرؑ کا فخر، یہ مریمؑ کا افتخار
سب فاطمہؑ کا صبر ہے خو ہو تو ایسی ہو
بیٹی ہو اس طرح کی، بہو ہو تو ایسی ہو

ماں نے کہا پسر کی فصاحت تو دیکھیے ۴۳ نامِ خدا، زبان کی طاقت تو دیکھیے
زینبؑ یہ بولیں ذہن کی جودت تو دیکھیے ہر بات میں ثبوتِ اجازت تو دیکھیے
کیا بات بھائی ان کی بھلا بول چال کی
گویا زباں ہے مصحفِ ناطق کے لال کی

رومال رکھ کے آنکھوں پہ بولے امامِ دیں ۴۴ تم دوگی رخصت ان کو مجھے یہ نہ تھا یقین
 سچ ہے اجل سے کچھ کسی انساں کا بس نہیں آیا تھا اتنی عمر ہی لے کر یہ مہ جبیں
 بے جا ہے روکنا جو یہ طالبِ رضا کے ہیں
 اے بنتِ فاطمہؑ، یہ کرشمے قضا کے ہیں

آیا بنائے ہستی انساں میں جب خلل ۴۵ رونا ہے بے حصول کہ ہے سعی بے محل
 جاتا ہے کوئی آج جہاں سے تو کوئی کل روؤ کہ خاک اڑاؤ، نہیں چھوڑتی اجل
 نے فاطمہؑ رہیں، نہ امیرِ عرب رہے
 ہم شکل جن کے یہ ہیں، وہ دنیا میں کب رہے

ر وکر کہا پسر سے کہ اچھا سدھاریے ۴۶ پوشاک تو پہنیے، یہ کپڑے اُتاریے
 زینبؑ سے بولے ہاتھ نہ سینے پہ ماریے شانہ منگا کے گیسوئے اکبرؑ سنواریے
 لے آؤ مصطفیٰؐ کی قبا ان کے واسطے
 خلعت رکھا تھا ہم نے اسی دن کے واسطے

آنسو بہا کے بانٹوئے ناشاد نے کہا ۴۷ پروان آج چڑھتا ہے صاحب یہ مہ لقا
 لاؤ عمامہ شبِ معراجِ مصطفیٰؐ ارمان تھا بہت تمہیں اکبرؑ کے بیاہ کا
 جاتے ہیں برچھیوں میں انھیں دیکھ بھال لو
 دولہا بنا کے بیاہ کی حسرت نکال لو

کشتی میں لائی بنتِ علیؑ کا لباس ۴۸ اکبرؑ یہ ہاتھ جوڑ کے بولے بہ درد و یاس
 کپڑے تو یہ نہ پہنوں گا میں اے فلکِ اساس تازہ ابھی ہے ماتمِ عباسؑ حق شناس
 ہیں سوگوار، ہاتھ میں رومال دیتیے
 گودی میں لاکے شالِ عزا ڈال دیتیے

محتاجِ قبر ہے ابھی لختِ دلِ حسنؔ ۴۹ عریاں پڑے ہیں عونؔ و محمدؔ سے گلبدن
 ہم کس طرح سے پہنیں یہ شادی کا پیرہن عباسؔ نامدار نے پایا نہیں کفن
 بھائی کے غم میں چاک گریباں ہے شاہ کا
 مر کر کفن ملے، یہی جوڑا ہے بیاہ کا

تڑپی یہ سن کے زوجہ عباسؔ نامور ۵۰ قاسمؔ کی ماں پکاری کہ ہے ہے مرے پسر
 کبریٰؔ نے آہ سرد بھری اک جھکا کے سر بیٹوں کے غم سے ہل گیا زینبؔ کا بھی جگر
 ’فریاد شاہِ دیں‘ کی صدا تافلک گئی
 عمو کا حال سن کے سکینہؔ بلک گئی

جب بہرِ جنگ اکبرِ شیریں سخن چلے مطلع-۲ باٹو پکاری اے مرے گل پیرہن چلے
 واری اُجاڑ کر کے ہمارا چمن چلے ۵۱ پیچھے جواں پسر کے امامِ زمن چلے
 پردہ اٹھا جو خیمہ گردوں پناہ کا
 اک برج سے طلوع ہوا مہر و ماہ کا

خُدام تازی علی اکبرؔ کو در پہ لائے ۵۲ آنکھوں سے اشکِ قبلہ کونین نے بہائے
 ہاتھوں کو جوڑ کر علی اکبرؔ قریب آئے چلائے شہ کہ چھوڑ چلے ہم کو ہائے ہائے
 اللہ کتنا شوقِ شہادت ہے آپ کو
 دوچار گام ساتھ تو چلنے دو باپ کو

دنیا سے کوچ کرتا ہے تم سا جواں پسر ۵۳ اے لالِ قبر تک تمہیں پہنچا تو دے پدر
 جھک کر قدم کی سمت یہ بولا وہ نامور تکلیف ہوگی آپ کو یا شاہِ بحر و بر
 رونے کو ضبط کیجے، جگر کو سنبھالیے
 ناموس نکلے آتے ہیں گھر کو سنبھالیے

شہ نے کہا کہ تم نہ ہوئے جب تو گھر کہاں ۵۴ بیٹا نہ ہو تو لطفِ حیاتِ پدر کہاں
 بے وقت تم کو روئیں نہ، ایسا جگر کہاں خود بے خبر ہیں، ہم کو کسی کی خبر کہاں
 گھر تھا مے کون، تم تو کمر توڑے جاتے ہو
 ہم کو سنبھالنے کو کسے چھوڑے جاتے ہو

فرزند نے جو رُوحِ محمدؐ کی دی قسم ۵۵ بس تھر تھرا کے بیٹھ گئے قبلہ اُمم
 منہ دیکھ کر پسر کا یہ بولے بہ چشمِ نم اچھا سدھارو، خیر نہ جائیں گے ساتھ ہم
 پھر اس طرف کی راہ اُدھر جا کے لیجیو
 مرجائیں ہم تو جلد خبر آ کے لیجیو

روتا ہوا بڑھا سوئے مقتل وہ گل بدن ۵۶ گویا چڑھے براق پہ محبوبِ ذوالمنن
 گھوڑا سجا ہوا تھا بہادر کا یا دلہن ہر گام پر دکھاتا تھا طاؤس کا چلن
 آہو نجل تھے، کبکِ دری کو حجاب تھا
 دریا پہ موج تھا، تو ہوا پر عقاب تھا

پہنچا عجب شکوہ سے رن میں وہ مہ جبیں ۵۷ کوسوں فروغِ حُسن سے روشن ہوئی زمیں
 آئے رسولِ حق، یہ ہر اک کو ہوا یقین غل تھا یہ نوجواں تو ہے یوسفؑ سے بھی حسین
 تصویر سر سے تابہ قدمِ مصطفیٰؐ کی ہے
 اس حُسن کے بشر بھی ہیں، قدرتِ خدا کی ہے

مثلِ کماں کشیدہ ہیں ابروئے بے نظیر ۵۸ ارجن بھی جس سے سہم کے ہو جائے گوشہ گیر
 سر بر نہ ہونے دیں گے عدو کو مژہ کے تیر ہیں اس کمان و تیر پہ قرباں جوان و پیر
 قربانِ چشمِ سرمہ کشیدہ کی شان پر
 چلہ چڑھا ہوا ہے کیانی کمان پر

ہے جلوہ جبین میں چاند سے دوچند ۵۹ گیسوئے مشک بیز ہیں یا عنبریں کمند
زیبا ہے اختروں کو جو گردوں کرے پسند پایا ہے ابروؤں نے عجب رتبہ بلند
ہے عین راستی پہ کجی دل نواز ہیں
آنکھوں پہ کیوں جگہ نہ ملے سرفراز ہیں

آنکھوں کو عین کعبہ سمجھتے ہیں حق پرست ۶۰ کیفیتِ رحیقِ محبت سے ہیں یہ مست
صانع نے کر دیا صفِ مرگاں کا بند و بست عینِ الکمال سے انھیں پہنچے نہ تا شکست
مردم میں روشنی ہے اسی نورِ عین سے
دیکھے کوئی ان آنکھوں کو چشمِ حسین سے

ہم شکل ہیں جناب رسالت مآب کے ۶۱ کہتا ہے حُسن خود کہ نثار اس شباب کے
گیسو ہیں یا ہیں ماہ پہ لکے سحاب کے رخسار ہیں کہ پھول کھلے ہیں گلاب کے
دونوں سے نور میں مہ و خورشید ماند ہیں
زلفیں گواہ ہیں کہ اندھیرے کے چاند ہیں

گلزارِ حُسن سے کوئی دیکھے دہن کا رنگ ۶۲ اڑتا ہے غنچہ و سمن و یاسمن کا رنگ
شرمندہ ہے لبوں سے عمیقِ یمن کا رنگ رنگیں بیاں ہیں، سب سے جدا ہے سخن کا رنگ
بلبل بھی مدح خواں چمنِ مرتضیٰ کی ہے
غنچے سے پھول جھڑتے ہیں قدرتِ خدا کی ہے

اللہ رے نورِ گوہرِ دندانِ آبدار ۶۳ بجلی چمک رہی ہے بدخشاں میں بار بار
الماسِ صدقہ حاصلِ بحرِ عدن نثار ہیں گوہرِ خزینہٗ محبوبِ کردگار
دولت ملی ہے اکسیرِ شیریں مقال کو
ان موتیوں سے عشق ہے زہرا کے لال کو

روشن ہے دشت گردنِ نازک کے نور سے ۶۴ فی الواقعی فزوں ہے ضیا شمعِ طور سے
 موسیٰ دکھاتے ہیں یدِ بیضا کو دُور سے شیشہ بھرا ہوا ہے شرابِ طہور سے
 گردن بھی بے عدیل، گلابے مثال ہے
 تلمہ سہیل ہے، تو گریاں ہلال ہے

ظاہر ہیں ان کے ہاتھوں کی زور آزمائیاں ۶۵ مثلِ علیٰ کریں گے صفوں کی صفائیاں
 سرکی ہیں دم میں بدر و احد کی لڑائیاں زورِ یدِ اللہی سے بھری ہیں کلائیوں
 بالا رہا ہے سب سے جہاں میں علیٰ کا ہاتھ
 پہنچے یہ واں جہاں نہیں پہنچا کسی کا ہاتھ

سینہ خزینہ کرم و عدل و داد ہے ۶۶ ہاں لاکلامِ مصحفِ ربّ عباد ہے
 جو رطب و یابس اس میں ہے سب ان کو یاد ہے ایمان جانتا ہے جو خوش اعتقاد ہے
 دولت جو نوخ کی ہے سفینے میں ان کے ہے
 جو طور پر ضیا تھی وہ سینے میں ان کے ہے

وہ سینہ جس کا مصحفِ اکبر مشبہ بہ ۶۷ نیزے لگائیں اس پہ لعین سب، غضب ہے یہ
 بیداد برچھیوں کی ہو، تیروں کا برسے مینہ سوراخ ہو بدن کی قبا صورتِ زرہ
 دیندار آنکھیں ملتے ہیں دستِ فقیہہ پر
 کیا ہاتھ تھے اٹھے جو نبیؐ کی شبیبہ پر

کس طرح کوئی وصفِ سراپا کرے رقم ۶۸ جلوہ خدا کے نور کا ہے سر سے تا قدم
 قطرہ کہاں، کہاں صفتِ قلزمِ کرم مَورِ ضعیف، مدحِ سلیمانِ ذی حشم
 یاں سب تعلّیاں شعرا کی فضول ہیں
 بس خاتمہ ہوا کہ شبیبہ رسولؐ ہیں

اس شان سے کھڑے ہیں علی اکبرِ جوان ۶۹ اور اُس طرف کھلے ہوئے ہیں فوج کے نشان
کہتا ہے ابنِ سعدِ ستمگارِ سخت جاں شہیر کے چراغ کو جلدی بجھاؤ، ہاں
صدمہ مفارقت کا امامِ زماں پہ ہو
دیکھیں حسینؑ اور سرِ اکبرِ سناں پہ ہو

کہتی ہے فوج سب کہ خدا سے ڈراے امیر ۷۰ چپ رہ ارے مٹا نہ یہ تصویر بے نظیر
حاکم کے گر عتاب کا ڈر ہو نہ اے شریح اس کے قدم پہ جا کے گریں سب جوان و پیر
دنیا میں دوسرا کوئی تجھ ساشقی نہیں
بتلا یہ کون ہے جو ہمارا نبی نہیں

تیرے، ہمارے بیچ میں ہے رُوئے مصطفیٰؐ ۷۱ کھا تو قسم، نہیں ہے یہ گیسوئے مصطفیٰؐ
قامت ہے صاف قامتِ دُجُوئے مصطفیٰؐ ایسے نہ تھے ملے ہوئے ابرُوئے مصطفیٰؐ
سب روشنی جمالِ رسولِ زمن کی ہے
جنگل بسا ہوا ہے یہ بوکس بدن کی ہے

کیوں ایسے امرِ زشت کا ہو مرتکب بشر ۷۲ ایماں کا جس میں خوف ہو اور آبرو کا ڈر
آنکھوں سے دیکھتے ہیں کہ ہیں سید البشرؐ اُترا ہے آسماں سے ملک، وہ نہیں ہیں گر
بے شک کرم کیا ہے رسالت پناہ نے
تجھ کو تو کور کر دیا ہے حُپّ جاہ نے

کہنے لگا یہ تب رُوسا سے وہ فتنہ گر ۷۳ مجھ سے نشانِ خیر و رُئی سن لو سر بسر
ہوتا نہ تھا مگس کا تنِ پاک تک گزر سایہ کبھی نہ جسم کا پڑتا تھا خاک پر
ہوتا تھا دھوپ میں جو گزر اُس جناب کا
رہتا تھا فرقِ پاک پہ سایہِ سحاب کا

اس راہ سے گزرتے تھے پینیمبرِ زماں ۷۴ پھولوں کی تین روز مہک رہتی تھی وہاں
محبوبِ کبریا ہیں ارم میں، یہاں کہاں اکبر ہے یہ حسینؑ کا فرزندِ نوجواں
محبوبِ کبریا نہیں، کوئی ملک نہیں
ہم صورتِ رسول ہیں، کچھ اس میں شک نہیں

بالفرض وہ نبی ہے تو پھر تم کو خوف کیا ۷۵ فرمان جو امیر کا، حاکم کی جو رضا
اکثر بہادروں نے رسولوں سے کی وغا پتھر سے توڑے گوہرِ دندانِ مصطفیٰ
درپے رہے جنابِ رسالت پناہ کے
تلوار ماری فرق پہ شیرِ الہ کے

اسلام کس کو کہتے ہیں، ایماں ہے کس کا نام ۷۶ بندے ہیں زر کے، ہم کو نہیں کچھ کسی سے کام
دشمن کی مدح، واہ یہ ہے کون سا کلام ہوتی ہے دیر جاؤ، یہ قصہ کرو تمام
گر یوں کرو گے رحم ہر اک نورِ عین پر
کیونکر چھری پھراؤ گے حلقِ حسینؑ پر

اکبرؑ کو غیظ آگیا سنتے ہی یہ کلام ۷۷ دی ابنِ سعد کو یہ صدا تول کر حُسام
یہ کیا کلام کرتا ہے تو او نمک حرام لیجو زباں سے پھر نہ امامِ اُمم کا نام
اُن کے قدم پہ جنِ و ملک جان دیتے ہیں
نامِ حسینؑ وصلِ علیؑ، کہہ کے لیتے ہیں

سن کر صدائے شیر ہٹا فوج سے شریر ۷۸ یاں سے بڑھے تھے یہ کہ چلے اُس طرف سے تیر
صفر نے لی نیام سے تیغِ قضا نظیر سمٹی زمیں، لرز نے لگا آسمان پیر
بجلی عیاں ہوئی غضبِ کردگار کی
یاد آگئی ہر اک کو چمک ذوالفقار کی

پڑھ کر رجز دلیر در آیا سپاہ میں ۷۹ گویا جھپٹ کے شیر نز آیا سپاہ میں
ہل چل ہوئی جری جدھر آیا سپاہ میں خیبر کا معرکہ نظر آیا سپاہ میں
بجلی خدا کے قہر کی تھی یا حُسام تھی
پہلے ہی وار میں صفِ اوّل تمام تھی

دوزخ میں ناریوں کے پرے پیش و پس گئے ۸۰ پانچ اس طرف پہنچ نہ سکے تھے کہ دس گئے
آگے گئے سوار تو پیچھے فرس گئے جب برق تیغ کوند گئی سر برس گئے
چھایا تھا ابرِ غم سپہ بد صفات پر
غل تھا کہ اولے پڑتے ہیں کشتِ حیات پر

جوہر شناسِ تیغِ زباں منہ ادھر کریں ۸۱ تیزی کو حرفِ حرف کی مد نظر کریں
دشمن ہزار سینے کو اپنے سپر کریں مصرعے وہ جاں گزا ہیں کہ ٹکڑے جگر کریں
بیٹوں میں ذوالفقار کی سب آب و تاب ہے
بین السطور تیغِ حسیٹی کی تاب ہے

درپے تھی سرکشوں کے جو وہ تیغِ جاں ستاں ۸۲ گوشوں سے تھی بلند صدائے 'اماں اماں'
ترکش سے تیر بھاگتے تھے، تیر سے کماں گردن سے سر، رگوں سے لہو اور بدن سے جاں
یارا عقیابِ تیر کو پرواز کا نہ تھا
رن میں کہیں نشاں قدر انداز کا نہ تھا

قبضہ ہر ایک تیغ سے، ہر تن سے سر لیا ۸۳ برچھی سے پھل تو زینِ فرس سے تبر لیا
ڈھالوں سے پھول لے لیے، پھولوں سے زر لیا اپنا خراج تیغ نے ان سب سے بھر لیا
بہر حصولِ جزیہ جو وہ تیغِ ٹل گئی
اک اک گرہ بندھی ہوئی نیزے کی کھل گئی

ترکش وہ جن کو جانتے تھے سب اجل کا گھر ۸۴ کاٹے ہوئے پڑے تھے وہ ریتی پہ سر بسر
ہر اک عقاب تیر کے ٹوٹے ہوئے تھے پر طاقت نہ تھی کہ شاخ کماں تک کریں گزر
اس جنگ میں دہن کو نہ سوار کھولے تھے
طارڈرے ہوئے تھے کہ منقار کھولے تھے

سر لوٹتے تھے برچیوں والوں کے ہر طرف ۸۵ ٹکڑے پڑے تھے دشت میں بھالوں کے ہر طرف
پامال تھے سوار رسالوں کے ہر طرف پرکالے اڑتے پھرتے تھے ڈھالوں کے ہر طرف
خاطر نشاں نہ تھی کسی آفت نشان کی
انبار تھیں کٹی ہوئی شاخیں کمان کی

جی سنسنا گئے وہ جدھر سن سے آگئی ۸۶ گویا سموم، کوہ کے دامن سے آگئی
جلتے ہوئے کباب کی بو تن سے آگئی چمکی تو الاماں کی صدا رن سے آگئی
کچھ واں فقط نہ فوج ہی آفت رسیدہ تھی
خوں میں زمیں بھی صورتِ بسمل طپیدہ تھی

ثابت نہ تھے بدن پہ کسی تیغ زن کے ہاتھ ۸۷ اڑتا تھا سر جسے یہ لگاتے تھے تن کے ہاتھ
سب تھک گئے مگر نہ تھکے صف شکن کے ہاتھ وہ معرکہ رہا اسی گل پیرہن کے ہاتھ
پہنچا تھا ہاتھ ہاتھ جو دستِ خدا کا زور
ہر ضرب میں دکھا دیا خیر کشا کا زور

رن میں جھے تھے دلبرِ ضرغام دیں کے پاؤں ۸۸ سچ ہے کہیں اکھڑتے ہیں رکنِ رکیں کے پاؤں
دہشت سے اٹھ گئے تھے سپاہِ لعین کے پاؤں تھمتے نہ معرکہ میں جو ہوتے زمیں کے پاؤں
جس دم وہ حرب و ضرب اسے یاد آتی ہے
یہ زلزلہ نہیں ہے، زمیں کانپ جاتی ہے

دب کر سوار شام کے لشکر کے رہ گئے ۸۹ خالی صفوں میں سردنفس بھر کے رہ گئے
 روہیں کہاں کی، ڈھیر تن دوسر کے رہ گئے ہر چند سنگ دل تھے پہ مرم کے رہ گئے
 تنہا نہ ریت پر کسی ناکس کی لاش تھی
 اک اک شقی کی لاش پہ دس دس کی لاش تھی

سر سے عدو کے خود جدا، تن سے سر جدا ۹۰ شانوں سے ہاتھ، ہاتھ سے تیغ و سپر جدا
 سینے سے پسلیاں تو شکم سے کمر جدا گھٹنوں سے ہر دو پائے ضلالت اثر جدا
 ٹکڑے تھے عضو، قطع تھا جامہ حیات کا
 عالم مرگبات میں تھا مفردات کا

جس پر چلی وہ تیغ، فنا ہو کے رہ گیا ۹۱ سرتن سر، جسم سر سے جدا ہو کے رہ گیا
 بڑھ کر تھمے تو حشر بپا ہو کے رہ گیا گردن سے تا کمر کوئی لاء ہو کے رہ گیا
 تھا ایک ہاتھ میں سر اسوار زین پر
 رہوار کی کٹی ہوئی گردن زمین پر

سر سبز سب پہ تھا شجر گلشنِ رسول ۹۲ تھے زرد مثلِ برگِ خزاں دیدہ سب جہول
 گرتے تھے بار بار یہی تھا ثمر حصول برچی سے پھل، کمان سے شاخیں، سپر سے پھول
 زہرا کا باغ اُجاڑ کے راحت سے سوئے تھے
 آخر اُگے نہ سب وہی کانٹے جو بوئے تھے

لکھتا ہے ادہم قلم اب سرعتِ عقاب ۹۳ نعل اس کے ماہ نو ہیں، تو سُم رشکِ آفتاب
 پستی میں سیل ہے تو بلندی میں ہے سحاب سرعت میں برق گرم، روانی میں جوئے آب
 اُڑنے میں اس فرس کو پرندوں پہ اونچ ہے
 اک شور تھا قدم نہیں، دریا کی موج ہے

افزوں ہے زلفِ حور سے خوشبو آیل کی ۹۴ دیکھیں تو لیں بلائیں سدا بال بال کی
پریاں خرامِ ناز میں شاگرد چال کی غصے میں جست شیر کی، شوخی غزال کی
وہ حُسن تن پہ ساز کا، نقشہ براق کا

دُلدُل کے ہاتھ پاؤں تو چہرہ براق کا

نازک مزاج و نسترن اندام و تیز رو ۹۵ گردوں مُسیر، بادیہ پیا و برق دو
اس کا نہ اک قدم، نہ زغندیں ہرن کی سو دو روز سے نہ کاہ ملی تھی اسے نہ جو
رفتار میں ہوا تھا، اشارے میں برق تھا

سُرعت میں کچھ کمی تھی، نہ چھل بل میں فرق تھا

صُرصر سے تند، بُو سے سُبک رو، ہوا سے تیز ۹۶ چالاک فہم و فکر سے، ذہن رسا سے تیز
طاؤس و کبک و نسر و عقاب و ہما سے تیز جانے میں اُڑ کے ہُدُہد شہر سبا سے تیز
ذی جاہ تھا، سعید تھا، فیروز بخت تھا

رہوار کیا، ہوا پہ سلیمان کا تخت تھا

سمٹا، جما، اُڑا، ادھر آیا، ادھر گیا ۹۷ چکا، پھرا، جمال دکھایا، ٹھہر گیا
تیروں سے اُڑ کے برچھیوں میں بے خطر گیا برہم کیا صفوں کو، پروں سے گزر گیا
گھوڑوں کا تن بھی ٹاپ سے اس کی فگار تھا

ضربت تھی نعل کی کہ سروہی کا وار تھا

جب خوب لڑ چکا شہِ دیں کا سروِ جاں ۹۸ نکلا ادھر سے جنگ کو اک شام کا جواں
بدکار و بدسرشت و بد آئین و بد زباں سرہنگ و جنگ جو و سلکشور و پہلواں
غزہ تھا اپنے زور پہ خانہ خراب کو

رستم کو مانتا تھا نہ افراسیاب کو

افزوں تھا دیو سے بھی تن و توشِ نابکار ۹۹ قوت میں عمر و عشر و مرحب کا یادگار
اسفندیارِ عصر و نمودار و نامدار شیر آئے سامنے تو کرے تیر سے شکار
شورش مزاج میں، تو ستم آب و گل میں تھا
نے آنکھ میں جیا تھی، نہ رحم اس کے دل میں تھا

بارِ گناہِ حاکمِ فاسق تھا خودِ سر ۱۰۰ تھی روسیائی پسرِ سعد کی سپر
ذی جوشِ شقی کا جو تھا ناخلف پسر پہنے تھا اس کے تن کی زرہ بر میں بد گھر
ظاہر کماں سے سرکشِ بدنہاد تھی
قبضے میں تیغِ بدعتِ ابنِ زیاد تھی

میدان میں یوں پڑھا رجز اس نے بہ شد و مد ۱۰۱ تھرائے قلب، ہل گئی سہراب کی لحد
گرما رہا تھا رخس کو وہ بانیِ حسد یاں سے بڑھا سرورِ دلِ ضیغمِ صد
پڑھتے دعا ملکِ عقبِ باد پا چلے
مرحب کے قتل کرنے کو شیرِ خدا چلے

وہ کفر تھا، یہ دیں تھے، وہ ظلمت، یہ نور رب ۱۰۲ یہ رشکِ آفتابِ درخشاں، وہ تیرہ شب
وہ تنگِ روزگار، تو یہ عزتِ عرب یہ خیر میں رسول، وہ شر میں ابولہب
کاذب تھا وہ شقی، یہ صداقت نشان تھے
وہ جسم کفر کا تھا، یہ ایماں کی جان تھے

تازی کو تیز کر کے یہ غازی نے دی صدا ۱۰۳ او خوں گرفتہ کچھ تجھے دعویٰ ہے گر تو آ
انساں کو اپنی آپ ستائش نہیں روا قائل ہیں جس کے سب وہ ہمارا ہے مرتبہ
ذی قدر ہیں، سعید ہیں، عالی جناب ہیں
ذرے بھی جانتے ہیں کہ ہم آفتاب ہیں

یوسفؑ نہیں ہے وہ جو کرے دعوائے جمال ۱۰۴ کب بدر نے کہا کہ میں ہوں صاحبِ کمال
 پایا ہے آفتاب نے کیا اوج، کیا جلال کی سرکشی ادھر کہ ادھر آگیا زوال
 شیطان کو وصل نار کا، آدم کو نور کا
 یہ عجز کا ثمر ہے، وہ پھل ہے غرور کا

ظالم کسی کے فخر کو ہم مانتے ہیں کب ۱۰۵ روشن ہے آفتاب سے اپنا حسبِ نسب
 کس کا ہے جدِ شفیق اُمم، سیدِ عرب ہم سے بزرگ کوئی نہیں غیر ذاتِ رب
 جو دوست ہے خدا کا، پسر اُس ولی کے ہیں
 کافی ہے بس یہ فخر کہ پوتے علیؑ کے ہیں

شامی بڑھا ادھر کو جو بھالا سنبھال کے ۱۰۶ صفر نے دی صدا کہ ذرا دیکھ بھال کے
 مہیز کی فرس کو جو کاوے پہ ڈال کے رہوار شیر بن گیا آنکھیں نکال کے
 سیما ہو جو گرم تو پھر کیا قرار لے
 نزدیک تھاشتی کو فرس سے اتار لے

پیچھے ہٹا جھجک کے جو خونخوار کا سمند ۱۰۷ آگے بڑھا حسینؑ کا فرزند ارجمند
 دونوں طرف نبرد میں نیزے ہوئے بلند عقدے ہنر کے کھل گئے بندھنے لگے جو بند
 لہراتے تھے ہوا سے پھریرے کھلے ہوئے
 دواژد ہے تھے جنگ کے اوپر تلے ہوئے

گہ ڈانڈ پر تھی ڈانڈ، سناں پر کبھی سناں ۱۰۸ انیوں سے اڑ رہے تھے شرارے کہ الاماں
 ہر طعن تھی غضب کی تو آفت کی ہر تکان طاقت کا جائزہ تھا شجاعت کا امتحان
 یہ بھی عرق میں، وہ بھی پسینے میں غرق تھا
 پر زورِ ضرب میں حق و باطل کا فرق تھا

کرار کی بندھی ہوئی چوٹیں تھیں سب ادھر ۱۰۹ زخمی کبھی گلا تھا، کبھی ہاتھ، گاہ سر
ہشیار کر کے صید کو جھپٹا وہ شیرنر نیزے سے کار تیغ لیا، واہ رے ہنر
سر بر بھلا ہوئے ہیں سخی سے دنی کہیں
بوری کہیں تھی، ڈانڈ کہیں تھی، اُنی کہیں

گرزگراں اٹھا کے بڑھا وہ سیہ دروں ۱۱۰ آنکھیں غضب سے سرخ ہوئیں مثلِ جامِ خوں
چلتا ہے کوئی سامنے اعجاز کے فسوں ہر ضرب میں خفیف ہوا خود وہ ذوفنوں
تھا ان کا ہاتھ فضلِ خدا سے علیٰ کا ہاتھ
بے زخم کھائے ہو گیا چھوٹا شقی کا ہاتھ

ظالم نے گرز پھینک کے قبضے میں لی کماں ۱۱۱ آیا مثالِ پیلِ قوی ہیکل و دماں
چھوڑا شقی نے تیر سہ پہلو کہ الاماں تھا سر پہ تیغ تول کے شہزادہ جہاں
ضربت تھی یا کہ قہرِ خدائے قدیر تھا
گوشہ تھا، نے کماں تھی، نہ چلا، نہ تیر تھا

رخ پھیر کر چلا تھا کہ غازی نے دی صدا ۱۱۲ او کج نہاد و سرکش و بدکیش و بے حیا
کیوں سہمگیں ہے، کھینچ کے تلوار منہ پہ آ میداں سے بھاگتا ہے یہ ہے تیسری خطا
تینیں پکڑ کے جنگ و جدل پر تئلے نہیں
ہم پر تو کچھ ابھی ترے جوہر کھلے نہیں

لی زرد رُو نے میان سے شمشیرِ برق دم ۱۱۳ دو بجلیاں چمک کے ہوئیں یک بہ یک علم
لکے سیاہ ابر سپر سے اٹھے بہم چالاکیاں دکھانے لگے اسپ خوش قدم
دونوں طرف ہوئی تگ و دو کارزار میں
یہ گرد اڑی کہ چھپ گیا گردوں غبار میں

چوٹیں ستم کی چلنے لگیں اور غضب کے وار ۱۱۴ کس کس ہنر سے روکتے اس بے ادب کے وار
اس شان سے شتی پہ چلے تشنہ لب کے وار یاد آگئے ہر اک کو امیر عرب کے وار
رخ زرد تھا ہر اس سے اس ہرزہ گرد کا
یاں ٹھاٹھ تھا علیؑ ولی کی نبرد کا

شوکت وہی، شکوہ وہی اور وہی جلال ۱۱۵ تیور وہی، حواس وہی اور وہی کمال
تیغ و سپر میں شیر الہی کی چال ڈھال دعویٰ نہ اس پہ کچھ، نہ تکبر، نہ قیل و قال
نقشہ دکھادیا شہِ دلدل سوار کا
جب حرب کی تو نام لیا کرد گار کا

ڈھالوں کے پُزے ہو گئے پیہم رُکے جو وار ۱۱۶ بھرتا تھا اژدہے کی طرح دم سیاہ کار
دانتوں کو پیس پیس کے آتا تھا بار بار لیکن نہ بڑھنے دیتا تھا حضرت کا یاد گار
بڑھ بڑھ کے یوں وہ ہوتا تھا پسپا دلیر سے
جس طرح زخمی صید دُکتا ہے شیر سے

لایا کلامِ سخت جو لب پر وہ بد زباں ۱۱۷ بس آگیا جلال میں شہزادہ جہاں
دستِ اجل بڑھا کہ اٹھی تیغِ جانفشاں اُرُکر گیا فرس پہ سمندِ سُبکِ عنان
گھبرا کے خود اجل کے شکنجے میں آگیا
عُصفور شاہباز کے پنجے میں آگیا

نے وہ تہمتی تھی، نہ وہ زورگیو کا ۱۱۸ منہ پھر گیا طمانچہ ضیغم سے دیو کا
ظالم شکار بن گیا گیہاں خدیو کا کافر وہ تھا تو ہاتھ بھی مارا جینیو کا
نکلی بغل سے تیغِ عجب کروفر کے ساتھ
اک ہاتھ تن کے ساتھ گرا، ایک سر کے ساتھ

دیکھا جو باپ نے کہ پسر کو ہوئی ظفر ۱۱۹ بس جھک گئے زمیں پہ شہنشاہ بحر و بر
سجدے سے سراٹھا کے پکا کرے بہ چشمِ تر یارب لڑا ہے تیسرے فاقے میں یہ پسر
قابو میں دل نہیں ہے، بہت بے قرار ہوں
ہاں تیرے رحم و لطف کا امیدوار ہوں

بہتر نہیں ہے اس سے مرے پاس کوئی شے ۱۲۰ مایا ہے تو یہ ہے، جو بضاعت ہے تو یہ ہے
گزری بہار زیست کی آیا زمانِ دے اب کوئی دم میں عمر کا بھی مرحلہ ہے طے
حُرمت سے اس پسر کی شہادت حُصول کر
یارب فقیر کا ہے یہ ہدیہ قبول کر

مقبول جس طرح ہوئی قربانیِ خلیل ۱۲۱ اُس طرح سرفراز ہو یہ بندہ ذلیل
دُنہ وہاں بہشت سے لائے تھے جبرئیل میں اس کا مُلتجی نہیں اے خالقِ جلیل
اُمّت بھی بخشئی جائے، پسر بھی سعید ہو
مقبول ہو اگر یہ ذبیحہ تو عید ہو

مصروف تھا دعا میں ادھر فاطمہ کلال ۱۲۲ ڈوبا ہوا تھا فوجِ عدو میں وہ نونہال
بڑھ کر وغا کرے یہ کسی کی نہ تھی مجال لاکھوں سے معرکہ تھا، ہزاروں سے تھی جدال
سوکھے تھے ہونٹ، رنگ بھی فاقوں سے زرد تھا
بازو تھکا ہوا تھا، کلانی میں درد تھا

یہ دیر سے لڑے ہوئے، وہ فوجِ تازہ دم ۱۲۳ فاقوں کا ضعف، پیاس کا صدمہ، پدر کا غم
ہاتھوں کا زور کم ہوا جاتا تھا دم بہ دم پر کھیت میں جمے ہوئے تھے شیر کے قدم
آنکھیں تو سرخ، غیظ سے تیوری چرھی ہوئی
طاقت گھٹی ہوئی تھی پہ ہمت بڑھی ہوئی

نکلا پرے سے ایک جفا کارو کینہ خواہ ۱۲۴ تھا گید میں خلیفہ شیطانِ روسیاء
چلایا دیکھ کر طرفِ بارگاہِ شاہ آفت ہے پالنے کی محبت بھی آہ آہ
اس نوجواں کے ہجر میں آخر نہ کل پڑی
لو گھر سے بنتِ فاطمہؑ زہرا نکل پڑی

تھا عشق سے پھوپھی کے تو واقف وہ لالہ فام ۱۲۵ گھبرا گیا حسینؑ کا فرزندِ نیک نام
گردن پھرا کے جلد نظر کی سوئے خیام منہ پھیرنا تھا آہ کہ تھا موت کا پیام
برچھی کسی کی سینہ انور پہ چل گئی
دل اور جگر کو توڑ کے باہر نکل گئی

گھوڑے پہ ڈکمانے لگا تھام کر جگر ۱۲۶ فرمایا آہ ہم کو دعا کی نہ تھی خبر
سب ہو گئے وہ دستِ بلوریں لہو میں تر رہوار سے لپٹ گئے ہرنے پہ رکھ کے سر
جز بیکسی نہ تھا کوئی اس ماہِ رُو کے ساتھ
ٹکڑے کبد کے زخم سے نکلے لہو کے ساتھ

لیتا تھا غش میں ہچکیاں وہ چودھویں کا ماہ ۱۲۷ جو گرزِ فرقِ پاک پہ مارا کسی نے آہ
بیٹھا گلے پہ تیر کہ حالت ہوئی تباہ رہوار سے گرا پسرِ شاہِ دیں پناہ
بنتِ رسولؐ رونے کو منہ ڈھانپنے لگی
تڑپا وہ نوجواں کہ زمیں کا نپنے لگی

سر کاٹ لو یہ غل جو لگے کرنے اشقیاء ۱۲۸ گردن سے تیر کھینچ کے بابا کو دی صدا
اے نورِ عینِ فاطمہؑ اے سبطِ مصطفیٰؐ اے بحرِ فیض اے قمرِ برجِ ہل اتنی
جلد آئیے غلام پہ احسان کیجئے
مشکل کو دم نکلنے کی آسان کیجئے

جس دم سنی حسینؑ نے یہ جاں گزا صدا ۱۲۹ صابر اگر چہ تھے پہ کلیجہ الٹ گیا
ہاتھوں سے دل کو تھام کے دوڑے برہنہ پا نعرہ کیا کہ اے علی اکبرؑ کروں میں کیا
مل کر غریب و بیکس و تنہا سے جانیو
آلے ضعیف باپ تو دنیا سے جانیو

ہے ہے مرے شفیق پسر مہرباں پسر ۱۳۰ خوش رُو پسر، سعید پسر، قدرداں پسر
مادر کا چین، باپ کا آرام جاں پسر کم گو پسر، شہید پسر، نوجواں پسر
مقتل کدھر ہے کوئی بتاتا نہیں مجھے
اے نورِ عین کچھ نظر آتا نہیں مجھے

مجھ کو غریب دشتِ بلا کہہ کے پھر پکار ۱۳۱ اک بار یا شہِ دو سرا کہہ کے پھر پکار
اے شیر! سید الشہدا کہہ کے پھر پکار صدقے ہو باپ، 'یا ایتا' کہہ کے پھر پکار
میری بھی جان تن سے ترے ساتھ جائے گی
مرجاؤں گا یہیں جو نہ آواز آئے گی

کچھ ہوش دست و پا کا نہیں، بے حواس ہوں ۱۳۲ زخمی ہے قلب، گشتہ اندوہ و یاس ہوں
غمگیں ہوں، مُردہ دل ہوں، حزیں ہوں، اداس ہوں دم توڑو تم تو ہے غضب اور میں نہ پاس ہوں
کیوں کر قرار آئے دلِ ناصبور کو
لاؤں کہاں سے ڈھونڈ کے آنکھوں کے نور کو

ناگاہ آئی حضرتِ زہراؑ کی یہ صدا ۱۳۳ ہے ہے حسینؑ تیرے تڑپنے کے میں فردا
دم توڑتا ہے گود میں میری یہ مہ لقا جان اس کی تجھ میں اُگی ہے اے میرے دلربا
دیکھے یہ تم کو تم اسے اک بار دیکھ لو
اُو پسر کا آخر کی دیدار دیکھ لو

چلائے سر کو پیٹ کے شبیر نامدار ۱۳۴۲ اتاں خدا کے واسطے اکبر سے ہوشیار
 جو یا ہوں ان کا میں، انھیں میرا ہے انتظار کہہ دیجئے کے آتا ہے بابا جگر نگار
 عاشق کا حال دیکھ لیں کچھ بات کر کے جائیں
 دنیا سے کوچ ہے تو ملاقات کر کے جائیں

دوڑے یہ بات کہہ کے جو سلطان بحر و بر ۱۳۵۵ بیٹے کی لاش باپ نے دیکھی لہو میں تر
 اٹھا یہ دل میں درد کہ خم ہو گئی کمر دیکھا جو زخم، منہ کے قریب آ گیا جگر
 تڑپے جو گر کے اور تڑپ کر ٹھہر گئے
 غل پڑ گیا صفوں میں کہ شبیر مر گئے

ہوش آیا تین ساعت کامل کے بعد جب ۱۳۶۱ دیکھا کہ مٹ رہی ہے شبیر رسول رب
 آنسو بہا کے رکھ دیئے بیٹے کے لب پہ لب چلاتے تھے کہ چھوڑ چلے ہم کو، ہے غضب
 دل سے گلے لپٹنے کی حسرت نکال دو
 باہیں اٹھا کے باپ کی گردن میں ڈال دو

بابا سے کوئی بات تو اے مہ لقا کرو ۱۳۷۱ غفلت کا وقت یہ نہیں، ذکر خدا کرو
 اینٹھی ہے گر زبان تو آنکھوں کو وا کرو صدقے پدر، اشارے میں مطلب ادا کرو
 دادی کے پاس چشمہ کوثر پہ جاتے ہو
 حوروں سے باتیں ہوتی ہیں جو مسکراتے ہو

اکبر نے آنکھیں کھول دیں، دیکھا رخ پدر ۱۳۸۱ گالوں پہ اشک آنکھوں سے ٹپکے ادھر ادھر
 فرمایا شہ نے زانو پہ رکھ کر سر پسر روتے ہو کس کے واسطے اے غیرت قمر
 یاں سے اٹھا کے آل پیہر میں لے چلوں
 غم ماں کا ہے تو آؤ تمہیں گھر میں لے چلوں

کی عرض مہلت اتنی کہاں ہے شہِ اُمم ۱۳۹ اب کیجے قبلہ رُو، کہ نکلتا ہے تن سے دم
دولت ملی کہ دیکھ لئے آپ کے قدم غیر از غمِ فراق مجھے کچھ نہیں ہے غم
ساتھ آئے تھے جو چاہنے والے وہ دُور ہیں
روتا ہوں اس لئے کہ اکیلے حضور ہیں

شہ نے کہا مرے لئے بیٹا نہ روؤ بس ۱۴۰ ہوگا جہاں سے جانے میں تھوڑا سا پیش و پس
دنیا کی آرزو ہے نہ جینے کی کچھ ہوس میرے لئے ہے اب دمِ خنجر ہر اک نفس
اکبر ترے الم سے جگر چاک چاک ہے
جب تو نہ ہو تو باپ کے جینے پہ خاک ہے

بتلاؤ کس امید پہ یہ نیم جاں جیے ۱۴۱ افسوس شیر قتل ہو اور ناتواں جیے
دنیا میں جس کا تم سانہ کڑیل جواں جیے وہ باپ کس طرح جیے، کیونکر وہ ماں جیے
پہلے نہ ہم گزر گئے شرمندگی یہ ہے
ہم دونوں ایک ساتھ مریں زندگی یہ ہے

یہ بات سُن کے لینے لگا ہنچ کیاں پسر ۱۴۲ سوکھی زباں دکھائی کہ پیاسا ہوں اے پدر
زردی اجل کی چھا گئی چہرے پہ سر بہ سر دو بار لی کراہ کے کروٹ ادھر ادھر
دنیا سے انتقال ہوا نورعین کا
ہنگامِ ظہر تھا کہ لٹا گھر حسین کا

نکلی ادھر تو جسم سے اکبر کی جان زار ۱۴۳ یاں پیبیاں ہوئیں درخیمہ پہ بے قرار
فضّہ پکاری ڈیوڑھی سے بڑھ کر یہ ایک بار اکبر پہ کیا گزر گئی یا شاہ نامدار
چھریاں غم و الم کی کلیجے پہ چلتی ہیں
جلد آئے کہ حضرت زینب نکلتی ہیں

گھبرا کے شاہِ دیں نے اٹھائی پسر کی لاش ۱۴۴ لپٹائے تھے کلیجے سے لختِ جگر کی لاش
 لائے قریبِ خیمہ جو اس سیمِ بر کی لاش غل پڑ گیا کہ آتی ہے رشکِ قمر کی لاش
 زہرا کی بیٹیاں جو کھلے سر نکل پڑیں
 سب بی بیوں خیمہ سے باہر نکل پڑیں

سر ننگے شہ کے گرد تھیں سیدانیاں تمام ۱۴۵ تھے بیچ میں شہید کا لاشہ لیے امام
 باٹو پکارتی تھی کہ یا شاہِ تشنہ کام جیتا ہے یا جہاں سے گیا میرا لالہ فام
 منکا ڈھلا ہے، ہونٹوں پہ سوکھی زبان ہے
 اے جانِ فاطمہ مرے بچے میں جان ہے

زینبؓ تڑپ تڑپ کے یہ کہتی تھی بار بار ۱۴۶ یہ لاش میری گود میں دیجے بہن نثار
 طاقت نہیں ہے آپ میں یا شاہِ نامدار صدقے گئی لرزتا ہے فاتحوں سے جسم زار
 شہ کہتے تھے یہ کام ہے مجھ خستہ جان کا
 تجھ سے بہن نہ اٹھے گا لاشہ جوان کا

لاشہ پسر کا خیمے میں لائے امامِ پاک ۱۴۷ مسندِ رسولِ حق کی بچھائی بہ رُوئے خاک
 شہ نے لٹاکے لاش جو کہ آہِ درد ناک دل بیبیوں کے ہو گئے سینے میں چاک چاک
 پہلے گماں تھا غش ہیں، و غا کر کے آئے ہیں
 آخر یقین سب کو ہوا مر کے آئے ہیں

لاشہ کے پاس ہائے پسر کہہ کے ماں گری ۱۴۸ ہاتھوں سے دل پکڑ کے پھوپھی نیم جاں گری
 دل پر ہر اک کے برقِ غمِ نوجواں گری غش ہو کے یاں گری کوئی اور کوئی واں گری
 چھوٹی بہن جو لاشہ سے آکر لپٹ گئی
 اک حشر ہو گیا صفِ ماتم اُلٹ گئی

بس اے انیس اب نہیں آگے بیاں کی تاب ۱۴۹ لکھوں حرم کے بین تو ہوتی ہے اک کتاب
گر قدرداں ہیں کم تو نہ کر اتنا اضطراب جلدی مدد کریں گے شہِ آسماں جناب
تو ذاکرِ حسین علیہ السلام ہے
تیری اُنھی کو فکر ہے جن کا غلام ہے

